

அண்டசராசரத்தையும் படைத்தவர் சர்வவல்லமையுள்ள ஒரே கடவுள் என்பதை முன்னைய பாடத்தில் நாம் கற்றோம். இவ்வுண்மையை நாம் திருமறையிலிருந்து அறிந்து கொண்டோம். இது என்றுமே மாறாத உண்மையாய் இருக்கின்றது.

மனிதர்களாகிய நமது வாழ்வு உட்பட முழு படைப்பையும் உண்டாக்கிய கடவுள், நம்மீது கொண்டுள்ள அன்பினிமித்தம் நமது வாழ்வுக்குத் தேவையான அனைத்தையும் தமது படைப்பின் மூலம் நமக்குத் தந்திருக்கின்றார்.

முன்னைய பாடத்தில் நாம் வாசித்த திருமறைப் பகுதியிலிருந்து (தொடக்க நூல் 1:6-25) இறைவன் அனைத்தையும் நமக்கு தந்தருளுகின்றார் என்பதை அறிந்து கொள்வோம்.

வாசிப்போம்
தொடக்கநூல் 1:6-25



அதிகாலையில் சூரியன் உதிக்கும் போது எமக்கு இன்னுமொரு புதிய நாள் கிடைக்கின்றது. சூரிய ஒளி வீசும் போது நாம் அந்நாளுக்குரிய வேலையை ஆரம்பிக்கின்றோம். சூரியஒளிதரும் சக்தியானது மரம், செடி, கொடிகளின் வளர்ச்சிக்கு மிகவும் அவசியமாகும். சூரியஒளியிலிருந்து மின்சாரத்தை உற்பத்தி செய்வதற்கும் மனிதர் தமது அறிவைப் பயன்படுத்தியுள்ளனர். சூரியன் மறையும் போது நாம் நமது நாளின் வேலையை முடித்து, இரவின் நித்திரைக்கூடாக ஓய்வு பெறுகின்றோம்.

எம்மைக் குறித்து கரிசனை கொள்ளும் இறைவன், இரவின் இருளில் வெளிச்சத்தை தருவதற்காக சந்திரனை வானத்தில் உண்டாக்கினார். அதன் மூலம் இரவுவேளைகளில் கடலில் பயணம் செய்யும் மாலுமிகளும் மீனவர்களும் வெளிச்சத்தைப் பெறுகின்றார்கள். சந்திரனின் தாக்கத்தால் கடல் நீர் கொந்தளிக்கின்றது. சந்திரனைக் கொண்டு காலங்களும் தீர்மானிக்கப்படுகின்றது.

சந்திரனில் இருந்து தெறிப்படையும் ஒளியைத் தவிர இரவுநேரத்தில் ஒளிரும் நட்சத்திரங்களும் அழகிய காட்சியாகும். நட்சத்திரங்களின் அமைப்பைக் கொண்டு சமுத்திரங்களைக் கடப்பவர்கள் திசைகளைப் பற்றியும் அறிந்து கொள்ளலாம். விண்ணில் உள்ளவை யாவற்றையுமே மனிதரின் நன்மைக்காகவே இறைவன் படைத்தார். இறைவன் நமக்காகப் படைத்துள்ள அனைத்தும் போற்றத்தக்கதே.



படம் 2.1 இறைபடைப்பு - சூரியன் , சந்திரன், நட்சத்திரம்

சூரியஒளியைப் போலவே உயிர்களின் வாழ்விற்கு படைப்புகளில் மிகவும் தேவையான இன்னுமொன்று தண்ணீர் என்பதை அறிவீர்களா? தண்ணீர் இன்றி எதுவுமே உயிர்வாழமுடியாது. மலை உச்சியிலிருந்து தோன்றும் நீர்வீழ்ச்சி, அருவி, ஆறு, கடல், சமுத்திரம் போன்றவற்றை இறைவன் தாமே நமக்காகப் படைத்தார்.

இறைவனின் படைப்பாகிய வெவ்வேறு வகையான தாவரங்கள் இயற்கையை அழகுபடுத்துகின்றன. அத்தோடு அவை நமக்கு

போசனையையும், சுகத்தையும், நிழலையும் தருகின்றன. அவற்றை வளரச் செய்து எமது இன்னும் பலதேவைகளை இறைவன் சந்திக்கின்றார்.

அப்பொழுது கடவுள், “புற்பூண்டுகளையும் விதைதரும் செடிகளையும், கனிதரும் பழமரங்களையும் அந்த அந்த இனத்தின்படியே நிலம் விளைவிக்கட்டும்” என்றார். அது அவ்வாறே ஆயிற்று. புற்பூண்டுகளையும் விதையைப் பிறப்பிக்கும் செடிகளையும் கனிதரும் மரங்களையும் அந்த அந்த இனத்தின்படி நிலம் விளைவித்தது. கடவுள் அது நல்லது என்று கண்டார் (தொடக்க நூல் 1:11-12).



படம் 2.1 இறைபடைப்பு

இவை வளர்ந்து கனிகொடுப்பது இறைவனின் திட்டமாகும். நாம் சுவைக்கும் இக்கனிகள் இறைவனின் கொடையாகும். எமக்கு போசனையைத் தரும் நெல், பலா, தேங்காய் போன்றவை படைப்பாளராகிய இறைவனின் கொடையாகும். எமது நாட்டில் வளரும் முள்முருங்கை, தேங்காய்பூ கீரை, மரமஞ்சள் போன்ற மூலிகைத் தாவரங்கள் நாம் நற்சுகத்துடன் வாழுவதற்காக படைப்பாளராகிய இறைவனின் கொடையாகும். நாம் விருப்பத்துடன் சுவைக்கும் றம்புட்டான், தோடம்பழம், மாம்பழம், நெல்லிக்கனி போன்றவையும் இறைவனின் கொடையே. எமது வீடுகளுக்குத் தேவையான தளபாடங்களைச் செய்வதற்காக தேக்கு, பலா, முதிரை, மற்றும் பாலை போன்ற பெரியமரங்களும் இறைவனால் படைக்கப்பட்டவையே. இவ்வாறான பெரியமரங்கள் திடீரென்று பெரியவை ஆனவையல்ல. மாறாக சிறிய வித்திலிருந்தே இவ்வாறு வளர்ச்சி அடைந்துள்ளன. இவ்வளர்ச்சியும் இறைவனின் படைப்பே.



படம் 2.3 இறைபடைப்பு

எமது சூழலை அழகுபடுத்துவதுடன் எமக்கு நறுமணத்தையும் இன்பத்தையும் தரும் கவர்ச்சியான நிறங்களுடைய மலர்களும் இறைவனின் படைப்பே. மலர்கள் மனிதருக்கு மாத்திரமல்ல வண்ணத்துப்பூச்சி, தேனீ, சிலபறவைகள் போன்றவற்றிற்கும் மிகவும் பயன்படுகின்றன.

யானை, ஒட்டகம், குதிரை, ஆடு, மாடு போன்ற மிருகங்கள் எமது தேவைகளை சந்திப்பதுடன் படைப்பின் மகிமையையும் பூரணப்படுத்துகின்றன. அத்தோடு விலங்குகளிடமிருந்து கருணை, நன்றியுணர்வு, ஒத்துழைப்பு, சுறுசுறுப்பு போன்ற பல நல்ல பண்புகளையும் நாம் முன்மாதிரியாகப் பெற்றுக்கொள்ளலாம்.




படம் 2.4 இறைபடைப்பு

இவை அனைத்தையும் இறைவன் படைத்து, எமது பயன் பாட்டிற்குத் தந்து இயற்கையை எம்மோடு இணைத்துள்ளார். அனைத்தையும் படைத்த இறைவன் நமது தேவைகளை படைப்பின் மூலம் பூர்த்தி செய்கின்றார் என்பதை இப்பாடத்தின் மூலம் அறிந்தோம்.

படைக்கப்பட்ட அனைத்திற்கும் மேலாக, பெறுமதிமிகுந்த வர்களாக இறைவன் மனிதரை வைத்துள்ளார். எனவே, நாம் இறைவனின் படைப்பிலிருந்து பல பயன்களைப் பெறும் அதேவேளை, அப்படைப்பை பராமரிக்கவும் பாதுகாக்கவும் கடமைப்பட்டுள்ளோம்.

ஆண்டவர் நல்லவர்; என்றும் உள்ளது அவர்தம் பேரன்பு; தலைமுறை தோறும் அவர் நம்பத்தக்கவர். திருப்பாடல் 100:5



நீர்த்துளிகளை அவர் ஆவியாக இழுக்கின்றார் அவற்றை மழையாக வடித்துக் கொடுக்கிறார். முகில்கள் அவற்றைப் பொழிகின்றன மாந்தர்மேல் மிகுதியாகப் பெய்கின்றன.

செயற்பாடு

1. நாம் சுவைக்கும் சோறு எமது கரங்களுக்கு கிடைக்குமுன் அது தொடர்பாக செயல்பட்டவர்களையும் அவர்கள் செய்த வற்றையும் பட்டியல்படுத்துக.
2. கடவுள் அனைத்தையும் படைத்தவர், எமது தேவைகளை சந்திப்ப வரும் அவரே! படைப்பில் எமது தேவைகளை சந்திக்கும்
 - 1) தாவரங்கள் 2) மிருகங்கள்
 - 3) மனிதர்களின் சேவைகளை பட்டியல்படுத்துக.